



Merry Christmas
&
Happy New Year



ഡിസംബർ 2017
ലക്കം 2/17

കേരള പോലീസ് ന്യൂസ് ലെറ്റർ

(കേരള പോലീസ് സേനാംഗങ്ങളുടെ അറിവിലേയ്ക്ക്)



മൂന്നാം മുറയും അഴിമതിയും തീർത്തും ഇല്ലാതാക്കണം - മുഖ്യമന്ത്രി

പോലീസിന്റെ പ്രവർത്തനങ്ങളിൽ അഴിമതിയും മൂന്നാം മുറയും ഇല്ലാതാക്കണമെന്ന് കേരള മുഖ്യമന്ത്രി ശ്രീ. പിണറായി വിജയൻ പറഞ്ഞു. തിരുവനന്തപുരം എസ്. എ. പി യിൽ പരിശീലനം പൂർത്തിയാക്കിയ 245 സേനാംഗങ്ങളുടെ പാസിംഗ് ഔട്ട് പരേഡിൽ അഭിവാദ്യം സ്വീകരിച്ച് സംസാരിക്കുകയായിരുന്നു അദ്ദേഹം. ബഹു. മുഖ്യമന്ത്രിയുടെ പ്രസംഗത്തിൽ നിന്നും "മർദ്ദനവും ബലപ്രയോഗവും ഭീഷണിയുമാണ് പോലീസിന്റെ പ്രവർത്തനങ്ങൾക്ക് അടിസ്ഥാനം എന്ന ധാരണയ്ക്ക് മാറ്റം വന്നിരിക്കുകയാണ്. ജനങ്ങളോട് മാനുഷമായി പെരുമാറണമെന്നും മൂന്നാമുറ അവസാനിപ്പിക്കണമെന്നും ഈ സർക്കാർ കർശന നിർദ്ദേശം നൽകിയിട്ടുണ്ട്. എന്നാൽ അതിന് വിരുദ്ധമായ പ്രവണതകൾ ഇപ്പോഴും ചിലയിടങ്ങളിൽ കാണുന്നുണ്ട്. അത്തരം പ്രവണതകളെ ഒരു വിധത്തിലും വച്ച് പൊറുപ്പിക്കില്ല. കഴിവും കാര്യക്ഷമതയുമുള്ള ഇന്ത്യയിലെ മികച്ച പോലീസ് സേനകളിൽ ഒന്നായാണ് കേരള പോലീസ് അറിയപ്പെടുന്നത്. എന്നാൽ അഴിമതിക്ക് വശംവദരാകുന്ന അപൂർവ്വം ഉദ്യോഗസ്ഥരുണ്ട്. അത്തരക്കാർക്കെതിരെ കർശന നടപടികൾ കൈകൊള്ളും. സുരക്ഷ ഉറപ്പാക്കലും ക്രമസമാധാനപാലനവും ആധുനിക കാലത്ത് കൂടുതൽ സങ്കീർണ്ണമായി മാറിയിട്ടുണ്ട്. ഇതിനനുസരിച്ച് നവീന സാങ്കേതിക വിദ്യയുടെ ഉപയോഗം വർദ്ധിപ്പിച്ചും കൂടുതൽ സ്പെഷലൈസ്ഡ് ഓഫീസുകൾ ആരംഭിച്ചും വനിതാ പ്രാതിനിധ്യം വർദ്ധിപ്പിച്ചും പോലീസ് പ്രവർത്തനങ്ങൾ കൂടുതൽ കാര്യക്ഷമമാക്കാൻ സർക്കാർ പ്രതിജ്ഞാബദ്ധമാണ്. ഇവ ഉപയോഗപ്പെടുത്തി ജനങ്ങളുടെ പിന്തുണയോടെ സുരക്ഷയും സമാധാന അന്തരീക്ഷവും ഉറപ്പാക്കുകയും സ്ത്രീകളും ദുർബല വിഭാഗങ്ങളും ഉൾപ്പെടെ എല്ലാവരുടെയും ആവലാതികൾക്ക് ആശ്വാസമേകുകയും ചെയ്യുന്നതിന് എല്ലാ പോലീസ് സേനാംഗങ്ങളും ശ്രമിക്കണം".

തിരുവനന്തപുരം പോലീസ് ട്രെയിനിംഗ് കോളേജ് പ്രസിദ്ധീകരണം



പുനഃപ്രസിദ്ധീകരിച്ച കേരളപോലീസ് ന്യൂസ്‌ലെറ്ററിന്റെ പ്രകാശനം ബഹു. സംസ്ഥാന പോലീസ് മേധാവി ശ്രീ. ലോക്നാഥ് ബെഹ്റ ഐ.പി.എസ് കയർ ഫൗണ്ടേഷൻ രക്ഷാധികാരി ശ്രീ. ജോർജ്ജ് ഓണക്കൂറിന് നൽകി കൊണ്ട് നിർവ്വഹിക്കുന്നു.



പോലീസ് ട്രെയിനിംഗ് കോളേജിൽ നടന്ന നിർവ്വേ വോളന്റിയർ പരിശീലന പരിപാടി ബഹു. സംസ്ഥാന പോലീസ് മേധാവി ശ്രീ. ലോക്നാഥ് ബെഹ്റ ഐ.പി.എസ് ഉദ്ഘാടനം ചെയ്ത് സംസാരിക്കുന്നു.

ട്രാഫിക് ആസൂത്രണം

ലോകത്ത് ജനസാന്ദ്രത ഏറ്റവും കൂടുതലുള്ള സ്ഥലങ്ങളിൽ ഒന്നാണ് കേരളം. എല്ലാ ഗ്രാമങ്ങളും, ഉൾനാടൻ പ്രദേശങ്ങളും റോഡുമാർഗ്ഗം കേരളത്തിൽ ബന്ധിപ്പിക്കാൻ സാധിച്ചിട്ടുണ്ട്. എന്നാൽ പശ്ചാത്തല മേഖലയുടെ നിക്ഷേപദൗർലഭ്യം കാരണം പൊതു നിരത്തുകളിൽ ഇറങ്ങുന്ന വാഹനങ്ങളുടെ എണ്ണത്തിന് ആനുപാതികമായി റോഡിന്റെ നീളവും വീതിയും കൂടുന്നില്ല. അതിനാൽ ഗതാഗതക്കുരുക്കും റോഡപകടങ്ങളും കൂടി വരുന്നു. ആക്രമണങ്ങളിൽ മരണപ്പെടുന്നവരുടേയും പരിക്കേൽക്കുന്നവരുടേയും എണ്ണത്തിനെക്കാൾ ഇരുപതിരട്ടി കൂടുതലാണ് റോഡപകടങ്ങളിൽ മരണപ്പെടുന്നവരുടേയും അംഗവൈകല്യം സംഭവിച്ചവരുടേയും എണ്ണം. 2016-ൽ 39,420 അപകടങ്ങളിലായി 4,287 ആൾക്കാർ കൊല്ലപ്പെടുകയും, 30,100 ആൾക്കാർക്ക് ഗുരുതരമായി പരിക്കേൽക്കുകയും ചെയ്തു.



2017 സെപ്റ്റംബർ 30-വരെയുള്ള കാലയളവിൽ 28685 കേസുകളിലായി 3,040-ആൾക്കാർ മരണപ്പെടുകയും 22,210 ആൾക്കാർക്ക് ഗുരുതരമായി പരിക്കേൽക്കുകയും ചെയ്തു.

റോഡപകടങ്ങൾ കുറയ്ക്കാനും, ഗതാഗതക്കുരുക്ക് ലഘൂകരിക്കാനും ട്രാഫിക് ആസൂത്രണവും നിർവ്വഹണവും അനിവാര്യമാണ്. കേരള പോലീസ് ആക്ട് സെക്ഷൻ 72 പ്രകാരം പ്രാദേശിക തലത്തിൽ ഓരോ ഗ്രാമ പഞ്ചായത്തിലും മുനിസിപ്പാലിറ്റിയിലും, കോർപ്പറേഷനിലും ട്രാഫിക് ക്രമീകരണ സമിതികൾ രൂപീകരിക്കണമെന്ന് വ്യവസ്ഥ ചെയ്യുന്നു. സമിതിയുടെ അധ്യക്ഷനായി തദ്ദേശ

ഭരണ തലവനും, ജില്ലാ മജിസ്ട്രേറ്റ്, ജില്ലാ പോലീസ് മേധാവി, റീജിയണൽ ട്രാൻസ്പോർട്ട് ഓഫീസർ, പൊതുമരാമത്ത് എക്സിക്യൂട്ടീവ് എഞ്ചിനീയർ എന്നിവർ നിർദ്ദേശം ചെയ്യുന്ന ഉദ്യോഗസ്ഥർ അംഗങ്ങളായിരിക്കുന്നതുമാണ്. ഈ ട്രാഫിക് ക്രമീകരണ സമിതികൾ ഓരോ പ്രദേശത്തും 1988-ലെ മോട്ടോർ വാഹന വകുപ്പ് 2007-ലെ കേരള റോഡ് സേഫ്റ്റി അതോറിറ്റി ആക്ടും അവയ്ക്ക് കീഴിൽ ഉണ്ടാക്കിയ ചട്ടങ്ങൾക്കും വിരുദ്ധമല്ലാത്ത രീതിയിൽ പൊതു ജനങ്ങൾക്ക് ഉണ്ടാകാവുന്ന അപായം, തടസ്സം, അസൗകര്യം മുതലായവ തടയുന്നതിനായി

ഉത്തരവ് പുറപ്പെടുവിക്കാൻ സെക്ഷൻ 72(3) നിഷ്കർഷിക്കുന്നു.

താഴെ പറയുന്ന കാര്യങ്ങളിൽ ട്രാഫിക് ക്രമീകരണ സമിതിക്ക് ഉത്തരവ് പുറപ്പെടുവിക്കാൻ അധികാരമുണ്ട് ആ ഉത്തരവുകൾ പാലിക്കാൻ ബന്ധപ്പെട്ട

വകുപ്പുകളും, ഉദ്യോഗസ്ഥരും, പൊതുജനങ്ങളും ബാധ്യസ്ഥരാണ്.

(എ) പൊതുസ്ഥലങ്ങളിലെ എല്ലാ തരത്തിലുമുള്ള ട്രാഫിക്കിന്റെ രീതിയും സമയവും ക്രമീകരിക്കുക.

(ബി) പൊതു നിരത്തിലൂടെ സഞ്ചരിക്കുന്നവരുടെ ശ്രദ്ധ തിരിക്കാനോ അവർക്ക് അപകടകരമാകാനോ സാധ്യതയുള്ള രീതിയിൽ ഏതെങ്കിലും വസ്തുവിൽ കാണപ്പെടുന്ന കമാനം, തോരണം, ബാനർ, ഹോർഡിംഗുകൾ, അടയാളങ്ങൾ, പ്രതിരൂപങ്ങൾ, ലൈറ്റ് ഉപയോഗിച്ചുള്ള പ്രദർശനങ്ങൾ, നിർമ്മാണ പ്രവൃത്തി, കച്ചവടം,

വെൽഡിംഗ്, അന്തരീക്ഷ മലിനീകരണം, ശബ്ദശല്യം, പാറ പൊട്ടിക്കൽ, ഖനനം, പടക്കം പൊട്ടിക്കൽ, പട്ടം പരപ്പിക്കൽ, വെടിമരുന്ന് പ്രയോഗം എന്നിവ ക്രമീകരിക്കുകയും ആവശ്യമെങ്കിൽ നീക്കം ചെയ്യുകയും ചെയ്യുക.

(സി) തെരുവുകളിലൂടെ തടി, കഴ, ഏണി, ഇരുമ്പ് പാളി, ബീമുകൾ, ബാറുകൾ, ബോയിലറുകൾ, കച്ചി, മണ്ണ്, കൈകാര്യം ചെയ്യാൻ പ്രയാസമുള്ള മറ്റ് വസ്തുക്കൾ എന്നിവ കൊണ്ടുപോകുന്നതിന്റെ വിധവും രീതിയും ക്രമീകരിക്കുക.

(ഡി) റോഡ് ഉപയോഗിക്കുന്നവർക്ക് അപകടമുണ്ടാകാവുന്ന സ്പോടക വസ്തുക്കളോ അല്ലെങ്കിൽ ഹാനികരമായ രാസവസ്തുക്കളോ പൊതു സ്ഥലങ്ങളിലൂടെ കൊണ്ടുപോകുന്നത് ക്രമീകരിക്കുക.

(ഇ) നിലംപതിക്കാൻ പോകുന്ന കെട്ടിടങ്ങളിൽ നിന്നോ മറ്റു കാരണങ്ങളാലോ ഉള്ള അപകടം ഉണ്ടാകുമെന്ന് ന്യായമായും ബോധ്യമുള്ള സാഹചര്യങ്ങളിൽ ചില തെരുവുകൾ അടച്ചിടുകയോ, ചില സ്ഥലങ്ങളിലേക്ക് ആരും പ്രവേശിക്കരുതെന്ന് നിഷ്കർഷിക്കുകയോ ചെയ്യുക.

(എഫ്) റോഡരികിൽ സ്ഥിതിചെയ്യുന്ന സ്വകാര്യ കെട്ടിടത്തിലേക്കും സ്ഥലത്തേക്കും തെരുവിൽ നിന്നും പൊതു സ്ഥലത്തുനിന്നും ഉള്ള പ്രവേശനത്തിന്റെ രീതിയും മാർഗ്ഗവും ക്രമീകരിക്കുക.

(ജി) ഇതു സംബന്ധിച്ച് സംസ്ഥാനത്തിനോ പോലീസ് വകുപ്പിനോ ഏതെങ്കിലും സാമ്പത്തിക ബാധ്യത വരുത്താതെ പൊതുജനങ്ങൾക്ക് ഗതാഗത നടത്തിപ്പിൽ സ്വമേധയാ സഹായിക്കാവുന്ന രീതി നിശ്ചയിക്കുക.

സെക്ഷൻ 72(4) പ്രകാരം ജില്ലാ പോലീസ് മേധാവിക്ക് മേൽപ്പറഞ്ഞ കാര്യങ്ങളിൽ ഉത്തരവുകൾ പുറപ്പെടുവിക്കാവുന്നതാണ്. എന്നാൽ പ്രസ്തുത ഉത്തരവുകൾ 7 ദിവസത്തിനകം ബന്ധപ്പെട്ട ട്രാഫിക് ക്രമീകരണ സമിതിക്ക് സമർപ്പിച്ച് അംഗീകാരം നേടേണ്ടതാണ്. ട്രാഫിക് ക്രമീകരണ സമിതിയുടെ തീരുമാനം ഉണ്ടാകുന്നതുവരെ ജില്ലാ പോലീസ് മേധാവിയുടെ ഉത്തരവുകൾ പ്രാബല്യത്തിൽ ഉണ്ടായിരിക്കും. ജില്ലയിലെ ട്രാഫിക് ക്രമീകരണ സമിതികളുടെ പ്രവർത്തനങ്ങൾ ഏകോപിപ്പിക്കുന്നതിനും ജില്ലയ്ക്ക് മൊത്തമായി ട്രാഫിക് ക്രമീകരണങ്ങൾ ഏർപ്പെടുത്തുന്നതിനുമായി ഒരു ജില്ലാ തല ട്രാഫിക് ക്രമീകരണ സമിതി സർക്കാർ നിർണ്ണയിക്കുന്ന പ്രകാരം രൂപീകരിക്കേണ്ടതാണ്.



ട്രാഫിക് ആസൂത്രണത്തിലെ പ്രധാന ഘടകങ്ങൾ

ട്രാഫിക് ആസൂത്രണത്തിന്റെ അഞ്ചിന പരിപാടികൾ (5E)കേരള പോലീസിന്റെ സെക്ഷൻ 72 നിഷ്കർഷിക്കുന്ന ട്രാഫിക് ക്രമീകരണ സമിതികളുടെ കൂട്ടായ്മകളിൽ അവതരിപ്പിച്ച് അപകടങ്ങൾ കുറയ്ക്കാനും, ഗതാഗതക്കുരുക്ക് ലഘൂകരിക്കാനും പോലീസ് ഉദ്യോഗസ്ഥർ ശ്രമിക്കേണ്ടതാണ്.

1. EVALUATION (വിലയിരുത്തൽ)
2. ENFORCEMENT (നിർവ്വഹണം)
3. EDUCATION (ബോധവൽക്കരണം)
4. ENGINEERING (നിർമ്മാണം)
5. EMERGENCY RESPONSE (അടിയന്തരസഹായം)

1. EVALUATION

ഓരോ പ്രദേശത്തും ട്രാഫിക് അപകടങ്ങളുടെ സ്ഥലവും പരിസ്ഥിതിയും ശാസ്ത്രീയമായ പഠനത്തിന് വിധേയമാക്കേണ്ടതാണ്. ആക്സിഡന്റ് ബ്ലാക്ക് സ്പോട്ട് എന്നു പറയുന്ന അപകട മേഖലകൾ കണ്ടെത്തുകയും അപകടത്തിന്റെ കാരണങ്ങൾ തിരിച്ചറിയുവാൻ പോലീസ് ഉദ്യോഗസ്ഥർ ശ്രമിക്കേണ്ടതുമാണ്. അപകടങ്ങളുടെ സമയം, വാഹനങ്ങളുടെ തരം, റോഡിന്റെ രീതി, ആശുപത്രികളുടെ ലഭ്യത എന്നിവ വിലയിരുത്തേണ്ടതാണ്.

2. ENFORCEMENT

അപകടങ്ങൾ കുറയ്ക്കുവാനും, ഗതാഗതക്കുരുക്ക് അഴിക്കുവാനും ഗതാഗത നിയമങ്ങൾ കർക്കശമായി നടപ്പിലാക്കേണ്ടതാണ്. അപകടങ്ങളിൽ മരണപ്പെടുന്നവരിൽ മൂന്നിൽ ഒന്നും ഹെൽമറ്റ് ധരിക്കാതെ വാഹനം ഓടിക്കുന്ന ഇരുചക്ര യാത്രക്കാരാണ്. ഇവരെക്കൂടാതെ അപകടത്തിൽപ്പെടുന്നവരിൽ മൂന്നിൽ ഒന്ന് പേർ കാൽനട യാത്രക്കാരാണ്. കർക്കശമായി ഇരുചക്ര വാഹന യാത്രക്കാർ ഹെൽമറ്റ് ധരിക്കുന്നത് നടപ്പിലാക്കുകയും, കാൽനട യാത്രക്കാർ റോഡ് മുറിച്ച് കടക്കുമ്പോൾ സീബ്രാ ലൈൻ ഉപയോഗിക്കുകയും, വാഹനങ്ങൾ കാൽനട യാത്രക്കാർക്ക് മുൻഗണന നൽകുകയും ചെയ്യുന്ന പ്രവണത നടപ്പിലാക്കേണ്ടതാണ്. അമിത വേഗതയിൽ വണ്ടി ഓടിക്കുന്നതും, മദ്യപിച്ചും മറ്റ് ലഹരി പദാർത്ഥങ്ങൾ ഉപയോഗിച്ചും വാഹനം ഓടിക്കുന്നതും കർക്കശമായി പോലീസ് നിയന്ത്രിക്കേണ്ടതാണ്. ഗതാഗത നിയമങ്ങൾ ലംഘിക്കുന്നവരെ വിട്ടുവീഴ്ച കൂടാതെ നിയമത്തിന്റെ മുമ്പിൽ കൊണ്ടുവരാൻ പോലീസ് പരിശ്രമിച്ചാൽ അപകടങ്ങൾ കുറയും.

3. EDUCATION

റോഡ് നിയമങ്ങളെക്കുറിച്ചുള്ള ബോധവൽക്കരണം സ്കൂൾ തലം മുതൽ പോലീസ് മുൻകൈയെടുത്ത് സംഘടിപ്പിക്കേണ്ടതാണ്. ട്രാഫിക് ബോധവൽക്കരണ നാടകങ്ങൾ, പരസ്യങ്ങൾ, ചിത്ര പ്രദർശനങ്ങൾ എന്നിവ ഉപയോഗിച്ച് ബോധവൽക്കരണ ക്ലാസ്സ് നടത്തേണ്ടതാണ്.

4. ENGINEERING

റോഡ് നിർമ്മാണത്തിലൂടെ ഉണ്ടാകുന്ന പോരായ്മകളും, റോഡ് ഉപയോഗിക്കാൻ തടസ്സപ്പെടുത്തുന്ന രീതിയിലുള്ള പരസ്യ ബോർഡുകളും സൂചനാ ബോർഡുകളും അപകടങ്ങൾക്ക് കാരണമാകുന്നു. അശാസ്ത്രീയമായ വളവുകൾ, സിഗ്നൽ സംവിധാനം ഇല്ലാത്ത ജംഗ്ഷനുകൾ, രാത്രി വെളിച്ചം കിട്ടാത്ത വീഥികൾ, റോഡ് നിയമവുമായി ബന്ധപ്പെട്ട വരകൾ എന്നിവ വാഹനം ഓടിക്കുന്നതിനെ സ്വാധീനിക്കുന്നു. റോഡുകളുടെ സഞ്ചാര യോഗ്യത ഉറപ്പുവരുത്താൻ പോലീസ് മുൻകൈയെടുത്ത് പാർക്കിംഗ് സ്ഥലങ്ങൾ, ബസ് ബേ എന്നിവയുടെ സ്ഥാനം കാര്യക്ഷമമായി നിർണ്ണയിക്കേണ്ടതാണ്. അല്ലാത്ത പക്ഷം ഗതാഗതക്കുരുക്ക് അനുഭവപ്പെടുന്നതിന് കാരണമാകുന്നു.

5. EMERGENCY RESPONSE SYSTEM

അപകടത്തിൽപ്പെട്ട യാത്രക്കാരുടെ ചികിത്സ ഉടൻടി ലഭ്യമാക്കുന്നതിനും പ്രഥമ ശുശ്രൂഷ നൽകി ജീവൻ രക്ഷിക്കുന്നതിനും അപകട മരണങ്ങൾ കുറയ്ക്കാനും ഇത് സഹായകമാകുന്നു. എല്ലാ പോലീസ് ഉദ്യോഗസ്ഥരും പ്രഥമ ശുശ്രൂഷ നൽകാൻ പരിശീലനം പൂർത്തിയാക്കേണ്ടതാണ്. അപകടത്തിൽപ്പെട്ട ഗുരുതര പരിക്കുകളുമായി കിടക്കുന്നവരെ ആശുപത്രികളിൽ എത്തിക്കുന്നവർക്ക് പാരിതോഷികവും, പ്രോത്സാഹനവും നൽകേണ്ടതാണ്.

മഹാഭൂരിപക്ഷം അപകടങ്ങളുടെയും കാരണം ഡ്രൈവർമാരുടെ അശ്രദ്ധയാണ്. സംസ്ഥാനത്ത് ആയിരക്കണക്കിന് ഡ്രൈവിംഗ് സ്കൂളുകൾ പ്രവർത്തിക്കുന്നുണ്ട്. ഡ്രൈവിംഗ് സ്കൂളുകളിൽ കിട്ടുന്ന പരിശീലനം മികവുറ്റതാക്കാൻ ബോധവൽക്കരണ ക്ലാസ്സുകൾ സംഘടിപ്പിക്കുകയും വേണം. ഡ്രൈവിംഗ് ടെസ്റ്റുകളിൽ അഴിമതി നടക്കുന്നുണ്ടെങ്കിൽ യഥാസമയം പോലീസ് ഹെഡ്ക്വാർട്ടേഴ്സ് മുഖാന്തിരം സർക്കാരിനെ അറിയിക്കേണ്ട ഉത്തരവാദിത്വം ട്രാഫിക് കൈകാര്യം ചെയ്യുന്ന പോലീസ് ഉദ്യോഗസ്ഥർക്കുണ്ട്.

പ്രകൃതി ദുരന്തവേളകളിൽ പോലീസിന്റെ കർത്തവ്യങ്ങൾ

പ്രകൃതി ദുരന്തങ്ങളായ ഭൂമികുലുക്കം, വെള്ളപ്പൊക്കം, ചുഴലിക്കാറ്റ് എന്നിവ സാധാരണയായി മുന്നറിയിപ്പ് ഇല്ലാതെയാണ് ഉണ്ടാകുന്നത് . ഇത്തരം അടിയന്തര സാഹചര്യങ്ങളിൽ കാര്യക്ഷമമായ ഇടപെടേണ്ട ഒരു വിഭാഗമാണ് പോലീസ് സേന അത്തരം സാഹചര്യങ്ങളെ യഥാവിധി നേരിടാൻ പോലീസ് ഉദ്യോഗസ്ഥർ സുസജ്ജമായിരിക്കണം. ആയതിനാൽ ഇത്തരം സന്ദർഭങ്ങളെ ശരിയായ രീതിയിൽ നേരിടുന്നതിന് താഴെ പറയുന്ന ഘടകങ്ങൾ ഉൾക്കൊള്ളുന്ന ഒരു ദുരന്ത നിവാരണ പദ്ധതി മുൻകൂട്ടി ആവിഷ്കരിച്ച് തയ്യാറാക്കിയിരിക്കണം

1. മനുഷ്യജീവൻ അപകടം സംഭവിക്കുന്നത് തടയുക.

2. സ്വത്തുവകകൾ നശിക്കാതെ സൂക്ഷിക്കുക.

3. ദുരിത നിവാരണ സംഘങ്ങളെ ധൃതഗതിയിൽ വിന്യസിപ്പിച്ച് മറ്റ് ദുരിതാശ്വാസ ഏജൻസികളുമായി യോജിച്ച് പ്രവർത്തിക്കുകയും ചെയ്യുക.

4. ജനങ്ങൾക്ക് യഥാവിധിമുള്ള മുന്നറിയിപ്പുകൾ നൽകണം.

5, പോലീസ് വകുപ്പിനെ കൂടാതെ ഫയർ സർവ്വീസ്, പൊതുമരാമത്ത് വകുപ്പ്, ആരോഗ്യ വകുപ്പ്, റെഡ്ക്രോസ്, വാർത്താ വിനിമയ വകുപ്പ്, SPC, ബോയ് സ്കൗട്ട്സ് , എൻ.സി.സി, സിവിൽ ഡിഫൻസ് സർവ്വീസ്, ഡിഫൻസ് സർവ്വീസ്, സന്നദ്ധ സംഘടനകൾ എന്നിവയുമായ് ദുരന്ത നിവാരണ പ്രക്രിയയിൽ ഒത്ത് ചേർന്ന് പ്രവർത്തിക്കണം.

6, അടിയന്തരഘട്ടങ്ങളിൽ ബോട്ട്, മറ്റ് ഗതാഗത വാഹനങ്ങൾ, ബുൾഡോസർ, ക്രെയിൻ

എന്നിവ ലഭ്യമാകുന്നത് സംബന്ധിച്ച് വിവരങ്ങൾ മുൻകൂട്ടി ശേഖരിച്ച് വയ്ക്കണം.

7, ദുരിതാശ്വാസ പ്രവർത്തനങ്ങളിൽ ഏർപ്പെടുന്നവർ മാറ്റിപാർപ്പിച്ചവരെ പാർപ്പിച്ചിട്ടുള്ള കേന്ദ്രങ്ങൾ, റിസപ്ഷൻ സെന്ററുകൾ, ആശുപത്രികൾ എന്നിവ തമ്മിലുള്ള വാർത്താ വിനിമയ സൗകര്യം ഉറപ്പ് വരുത്തേണ്ടതാണ്.

8, റേഡിയോ, ടി.വി, പത്രങ്ങൾ എന്നിവ തെറ്റായ വിവരങ്ങൾ നൽകുന്നില്ല എന്ന് പ്രത്യേകം ശ്രദ്ധിക്കണം

9, പൊതുജനങ്ങളിൽ ഭീതിയുണ്ടാക്കുന്ന വാർത്തകളോ പ്രവർത്തനങ്ങളോ

ഉണ്ടാകാൻ പാടില്ല.

10, ആളുകൾ ദുരന്ത സ്ഥലങ്ങളിലേക്ക് കടക്കുന്നത് തടയണം. അനാവശ്യമായ തിരക്കും തിരക്കും ഒഴിവാക്കണം.

11, കാണാതായവരെ സംബന്ധിച്ച വിവരങ്ങൾ മാധ്യമങ്ങളിലൂടെ പ്രക്ഷേപണം ചെയ്യണം.

12, ഉച്ചഭാഷിണി ഘടിപ്പിച്ചതും വയർലസ് സംവിധാനം ഉള്ളതുമായ വാഹനങ്ങൾ ദുരിതാശ്വാസ പ്രവർത്തനങ്ങൾക്ക് ലഭ്യമാക്കണം.

13, സ്ഥലത്തെ തെരച്ചിൽ പ്രവർത്തനങ്ങളിൽ ഏർപ്പെട്ടിട്ടുള്ള സ്ഥലവാസികൾക്ക് തിരിച്ചറിയൽ പാസ് വിതരണം ചെയ്യണം. അതിന് ശേഷം മാത്രമേ വലയം ചെയ്ത ഭാഗത്തേക്ക് അവരെ കടത്തി വിടാവൂ.



14. ദുരിതാശ്വാസ പ്രവർത്തനങ്ങൾക്കായി സേനാ വിഭാഗങ്ങളുടെ ആവശ്യകത ഉണ്ടെങ്കിൽ ആയത് ലഭ്യമാക്കാനുള്ള നടപടികൾ സ്വീകരിക്കണം.

15. ഒറ്റപ്പെട്ട പോയ സ്ഥലങ്ങളിൽ കൂടുങ്ങിപ്പോയ ആളുകളെ സുരക്ഷിത സ്ഥലങ്ങളിലേക്ക് മാറ്റുന്നതിനും, അവർക്ക് ഭക്ഷണം, വസ്ത്രങ്ങൾ എന്നിവ വിതരണം ചെയ്യുന്നതിനും സഹായം നൽകണം.

16. പോലീസ് ഉദ്യോഗസ്ഥർ അടിയന്തിര ദുരിതാശ്വാസ പ്രവർത്തനങ്ങളെക്കുറിച്ച് കൃത്യമായി അറിഞ്ഞിരിക്കേണ്ടതും തങ്ങളുടെ അധികാര പരിധിയിൽ പ്രവർത്തിക്കുന്ന ദുരിതാശ്വാസ സമിതികൾക്ക് കഴിയുന്നത്ര എല്ലാ സഹായവും നൽകേണ്ടതുമാണ് .

വെള്ളപ്പൊക്കദുരന്തങ്ങൾ ഉണ്ടാകുമ്പോൾ പോലീസിന്റെ പൊതുവായ ഉത്തരവാദിത്വങ്ങൾ

സാധാരണ രീതിയിൽ വെള്ളപ്പൊക്ക ദുരന്തങ്ങൾ ഉണ്ടാകുന്നത് തുടർച്ചയായി മഴ മൂലം ജലാശയങ്ങളിലും നദികളിലും വെള്ളം ക്രമാതീതമായി ഉയർന്ന് തടയണകൾ തകർന്ന് ശക്തിയായി സമതലപ്രദേശങ്ങളിലേക്ക് ഒഴുകുമ്പോഴാണ്. വെള്ളപ്പൊക്കം മനുഷ്യ ജീവന് ഭീഷണി ഉയർത്തുന്ന സന്ദർഭങ്ങളിൽ താഴെ പറയുന്ന പ്രവർത്തനങ്ങൾ അടിയന്തിരമായി നടപ്പാക്കണം

1. നദീതീരങ്ങളിൽ വെള്ളം കരകവിഞ്ഞ് ഒഴുകാൻ സാധ്യതയുണ്ടെങ്കിൽ സ്ഥല വാസികളുടെ സഹായത്തോടെ കല്ല്, മണ്ണ് എന്നിവ ഉപയോഗിച്ച് ബണ്ടുകൾ ബലപ്പെടുത്തണം

2. രണ്ട് മണിക്കൂർ ഇടവിട്ട് സ്ഥിതിവിവരം ജില്ലാ അധികാരിക്ക് നൽകണം.

3. നദി കവിഞ്ഞൊഴുകി ജീവനും സ്വത്തിനും അപകടം സംഭവിക്കുമെന്ന അവസ്ഥയുണ്ടായാൽ അത് തടയുന്നതിനാവശ്യമായ എല്ലാമുൻകരുതലുകളും നടപടികളും അവിടെ ഡ്യൂട്ടിയിലുള്ള ഉദ്യോഗസ്ഥർ കൈക്കൊള്ളണം.

4. അപകടമേഖലയിൽ താമസിക്കുന്ന ജനങ്ങളെ സുരക്ഷിതസ്ഥാനങ്ങളിലേക്ക് അടിയന്തിരമായി മാറ്റി പാർപ്പിക്കണം.

5. ദുരിതാശ്വാസ സഹായം അഭ്യർത്ഥിച്ചുകൊണ്ടുള്ള സന്ദേശങ്ങൾ യഥാസമയത്ത് തന്നെ ഏറ്റവും അടുത്തുള്ള ദുരിതാശ്വാസ സംഘത്തിന് കൈമാറണം.

6. ലഭ്യമായ എല്ലാ ഗതാഗത സൗകര്യങ്ങളും ശേഖരിച്ച് നിർത്തണം.

7. അപകടഭീതി കൂടുതലുള്ള സ്ഥലങ്ങളിൽ നിന്നും ആളുകളെ സുരക്ഷിത സ്ഥാനങ്ങളിലേക്ക് മാറ്റി പാർപ്പിക്കുന്നതിനുവേണ്ട രക്ഷാസംഘങ്ങളെ അയയ്ക്കണം

8. ഫയർ സർവ്വീസുമായി സഹകരിച്ച് തകർന്ന കെട്ടിടങ്ങളിൽ അകപ്പെട്ടവരെ രക്ഷിക്കുന്നതിനുള്ള നടപടികൾ സ്വീകരിക്കണം.

9. വീടുകളിൽ നിന്ന് ഒഴിപ്പിച്ചവരെ സ്കൂളുകൾ മുതലായ ദുരിതാശ്വാസ കേന്ദ്രത്തിൽ എത്തിക്കുകയും അവർക്കാവശ്യമായ സൗകര്യങ്ങൾ ഒരുക്കുകയും ഓരോ കേന്ദ്രത്തിലും ഓരോ റിസപ്ഷൻ സെന്ററുകൾ ആരംഭിക്കുകയും വേണം.

10. ദുരിതാശ്വാസ കേന്ദ്രങ്ങളിൽ കഴിയുന്നവർക്ക് ആവശ്യമായ ആഹാരം, വസ്ത്രം, ശുദ്ധജലം എന്നിവ തദ്ദേശ സ്വയഭരണസ്ഥാപനം മുഖാന്തിരം വിതരണം ചെയ്യുന്നതിന് നടപടികൾ സ്വീകരിക്കണം.

11. ഒറ്റപ്പെട്ട കുട്ടികൾക്ക് സുരക്ഷിതമായ സംരക്ഷണം നൽകണം.

12. ആരോഗ്യവകുപ്പ് അധികൃതർ ദുരന്തത്തിന് ഇരയായവർക്ക് വേണ്ട അടിയന്തര പ്രഥമശുശ്രൂഷകൾ നൽകുന്നു എന്ന് ഉറപ്പ് വരുത്തണം.

13. ദുരിതാശ്വാസ കേന്ദ്രങ്ങളിൽ പ്രവർത്തിക്കുന്ന റിസപ്ഷൻ സെന്ററുകളിൽ എത്തുന്നവരെ കുറിച്ചും അവിടെ നിന്ന് മടങ്ങിപ്പോകുന്നവരെ കുറിച്ചുമുള്ള വിവരങ്ങൾ ഒരു രജിസ്റ്ററിൽ രേഖപ്പെടുത്തി സൂക്ഷിക്കണം.

14. ദുരിത ബാധിത സ്ഥലങ്ങളിൽ കാണപ്പെടുന്ന മുതദേഹങ്ങൾ ഉടൻ തന്നെ നീക്കം ചെയ്ത് ഏറ്റവും അടുത്തുള്ള സർക്കാർ ആശുപത്രി മോർച്ചറിയിൽ സൂക്ഷിക്കണം മുതഗരീരങ്ങൾ തിരിച്ചറിയുന്നതിലേക്കുള്ള നടപടികൾ സ്വീകരിക്കണം.

നിർഭയ കേരളം സുരക്ഷിത കേരളം

2011 ലെ സെൻസസ് പ്രകാരം കേരളത്തിലെ സ്ത്രീകളുടെ ജനസംഖ്യ 1.74 കോടിയാണ്. ഇത് പുരുഷജനസംഖ്യയെക്കാൾ അധികമാണ്. കേരളത്തിലെ കുറ്റകൃത്യങ്ങളുടെ കണക്കുകൾ പരിശോധിച്ചാൽ കഴിഞ്ഞ രണ്ട് വർഷക്കാലയളവിൽ ഭർത്താവിന്റെയോ, ബന്ധുക്കളുടെയോ ക്രൂരത, സ്ത്രീധനവുമായി ബന്ധപ്പെട്ട കുറ്റകൃത്യങ്ങൾ, മറ്റ് ഗാർഹിക അതിക്രമങ്ങൾ പീഡനം, ബലാത്സംഗം എന്നിവ കേരളത്തിലെ സ്ത്രീകൾ അനുഭവിക്കുന്ന എറ്റവും പ്രധാന പ്രശ്നമായി മാറിയിരിക്കുന്നു എന്നതാണ്.

ഈ സാഹചര്യത്തിൽ സ്ത്രീകൾക്കെതിരെയുള്ള കുറ്റകൃത്യങ്ങൾ തടയുക എന്ന ലക്ഷ്യത്തോടെ കേരളപോലീസ് സ്ത്രീകളുടെ സുരക്ഷയ്ക്കും സംരക്ഷണത്തിനുമായി ആവിഷ്കരിച്ചിട്ടുള്ള ഒരു സമഗ്രപദ്ധതിയാണ് 'നിർഭയ കേരളം സുരക്ഷിത കേരളം'.

നിർഭയ വോളന്റിയർ പദ്ധതി

ഈ പദ്ധതിയിലൂടെ സ്ത്രീസുരക്ഷയെ സംബന്ധിച്ച് സ്ത്രീകളിൽ അവബോധം സൃഷ്ടിക്കുക, ഭയം എന്നത് ഇല്ലാതാക്കുക, ആവശ്യക്കാരന്റെയടുത്ത് നിയമപരിരക്ഷ എത്തിച്ചേരാനുള്ള സമയദൈർഘ്യം കുറയ്ക്കുക, സ്ഥിരം ജാഗ്രത പുലർത്തുന്നതിലൂടെ അതിക്രമങ്ങൾ തടയുക. സംഭവിച്ചേക്കാവുന്ന ആപത്ഘട്ടങ്ങൾ നേരിടാനായി സ്ത്രീകൾക്ക് പരിശീലനം നൽകുക, കൗൺസിലിംഗിലൂടെ ധൈര്യം പകരുക, കേസ് വിചാരണ വേളയിൽ മനശാസ്ത്രപരമായ ശ്രദ്ധ നൽകുക തുടങ്ങിയ വിവിധ ഘടകങ്ങൾ ഉൾക്കൊള്ളുന്ന ഒരു സമഗ്ര പദ്ധതിയാണിത്.

അതിക്രമങ്ങൾ ഉണ്ടാകുമ്പോൾ സ്ത്രീകൾക്ക് പോലീസിനോടുള്ള ഭയം മൂലമോ, പോലീസ് ഉദ്യോഗസ്ഥരുടെ സമയകുറവുമൂലമോ, വർദ്ധിച്ചുവരുന്ന കുറ്റകൃത്യ നിരക്ക് മൂലമോ പോലീസിന് യഥാസമയം അതിക്രമത്തിനിരയായ

സ്ത്രീയിൽ നിന്നും നേരിട്ട് വിവരങ്ങൾ ശേഖരിക്കാൻ കഴിയാതെ വരുന്നു. ഇത്തരം സന്ദർഭങ്ങളെ അതിജീവിക്കാനുള്ള സാഹചര്യം ഉണ്ടാക്കുകയാണ് നിർഭയകേരളം സുരക്ഷിത കേരളം പദ്ധതിയിലൂടെ ഉദ്ദേശിക്കുന്നത്.

ലൈംഗികാതിക്രമങ്ങൾ സംബന്ധിച്ച വിഷയങ്ങളിൽ അവബോധം സൃഷ്ടിക്കുന്നതു വഴി സ്ത്രീകൾക്കും

കുട്ടികൾക്കും

എതിരെയുള്ള

കുറ്റകൃത്യങ്ങൾ

തടയുക, ഇരകളെ

സമൂഹത്തിന്റെ

മുഖ്യധാരയിലേക്ക്

കൊണ്ടുവരിക

എന്നിവയും ഈ

പദ്ധതിയുടെ ലക്ഷ്യങ്ങളാണ്.



നിർഭയ സന്നദ്ധ പ്രവർത്തകർ

പഞ്ചായത്ത്തല “ജാഗ്രത” സമിതി കളിൽ നിന്നോ “കുടുംബശ്രീ”, സ്ത്രീകൾക്കായി പ്രവർത്തിക്കുന്ന സന്നദ്ധ സംഘടനകൾ എന്നിവയിൽ നിന്നോ വനിതാ സന്നദ്ധ പ്രവർത്തകരെ തെരഞ്ഞെടുക്കാവുന്നതാണ്.

ഒരു പ്രദേശത്തെ ജനങ്ങൾക്കിടയിൽ മതിപ്പും സ്വീകാര്യതയും ഉള്ളവരും, ഉത്തരവാദിത്വം, ആത്മാർത്ഥത, അർപ്പണ മനോഭാവം, പ്രതിജ്ഞാബദ്ധത എന്നിവയുള്ളവരും സമൂഹത്തിനായി സന്നദ്ധ പ്രവർത്തനത്തിലേർപ്പെടാൻ തയ്യാറുള്ളവരുമായ വനിതകളെ ഈ സംഘത്തിൽ ഉൾപ്പെടുത്താവുന്നതാണ്.

സന്നദ്ധ പ്രവർത്തനത്തിലേർപ്പെടാൻ തയ്യാറുള്ള വിരമിച്ചതോ, സർവ്വീസിൽ ഉള്ളവരോ ആയ സർക്കാർ ഉദ്യോഗസ്ഥർക്കും ഈ സ്കാഡിൽ അംഗങ്ങളാകാവുന്നതാണ്.

പോലീസ് പ്ലാൻഫണ്ടിന് കീഴിലുള്ള സ്വയം പ്രതിരോധ പരിശീലന പദ്ധതിക്കുകീഴിൽ പരിശീലനം നേടിയ വനിതകൾക്കും വോളന്റിയർമാരായി ചേരാവുന്നതാണ്.

ബഹുമുഖ കഴിവുകളുള്ളതോ, സാങ്കേതിക വിദ്യയിൽ അറിവുള്ളതോ ആയ സ്ത്രീകൾ സന്നദ്ധ പ്രവർത്തനത്തിലേർപ്പെടാൻ തയ്യാറാണെങ്കിൽ അവരെയും പരിഗണിക്കാവുന്നതാണ്.

തെരഞ്ഞെടുക്കൽ നടപടികൾ

അതാത് ജില്ലകളിലെ ജില്ലാ പോലീസ് മേധാവിമാർ ചെയർമാനായിട്ടുള്ള ഒരു സെലക്ഷൻ ബോർഡ് ആണ് നിർദ്ദേശവോളം നിയമമാരെ തെരഞ്ഞെടുക്കുന്നത്

ജില്ലാ പോലീസ് മേധാവി, ഡി.വൈ.എസ് പി, ക്രൈം ഡിറ്റാച്ച്മെന്റ്, ഡി.വൈ.എസ് പി സ്പെഷ്യൽ ബ്രാഞ്ച്, സി.ഐ വനിതാ സെൽ, എന്നിവർ ഉൾപ്പെട്ടതാണ് സെലക്ഷൻ ബോർഡ്.

സെലക്ഷൻ ബോർഡ് നടത്തുന്ന അഭിമുഖത്തിൽ നേടുന്ന മാർക്കിന് അനുസരിച്ചായിരിക്കും വോളന്റിയർമാരെ തെരഞ്ഞെടുക്കുക. വോളന്റിയറുടെ പൂർവ്വകാല ചരിത്രം, കുടുംബ പശ്ചാത്തലം എന്നിവ ജില്ലാ സ്പെഷ്യൽ ബ്രാഞ്ച് പരിശോധിക്കേണ്ടതും, അതു പ്രകാരം ഈ വോളന്റിയർമാരെ തെരഞ്ഞെടുക്കാവുന്നതുമാണ്.

പരിശീലനം

തെരഞ്ഞെടുക്കപ്പെട്ട വോളന്റിയർമാർക്ക് ജില്ലാ തലത്തിൽ ഒരു അടിസ്ഥാന പരിശീലന പരിപാടി സംഘടിപ്പിക്കുന്നതാണ്. ഇതിനായി ഓരോ ജില്ലയ്ക്കും 5 വനിതാ സീനിയർ എസ്.സി.പി ഒ മാർ/വനിതാ സി.പി.ഒമാർ എന്നിവരെ പരിശീലകരായി നൽകുന്നതാണ്. പരിശീലകർക്കുള്ള പരിശീലന പരിപാടി തിരുവനന്തപുരം പോലീസ് ട്രെയിനിംഗ് കോളേജിൽ നൽകുന്നതാണ്.

സന്നദ്ധ പ്രവർത്തകരുടെ പങ്കും ചുമതലകളും

1, ലിംഗസമത്വം സ്ഥാപിക്കുന്നതിനായി സ്ത്രീകൾക്കു പുരുഷന്മാർക്കുമിടയിൽ അവബോധം വളർത്തുക.

2, പുവാലശല്യം, പീഡനം തുടങ്ങി സ്ത്രീകൾക്കെതിരെ അതിക്രമങ്ങൾ ആവർത്തിച്ചുണ്ടാകാൻ സാധ്യതയുള്ള സ്ഥലങ്ങൾ/ പൊതു യാത്രാമാർഗ്ഗങ്ങൾ എന്നിവയെ കുറിച്ച് ഒരു ധാരണ വികസിപ്പിച്ച് അത്തരം സംഭവങ്ങൾ പോലീസിന്റെ ശ്രദ്ധയിൽ കൊണ്ടു വരുക.

3, ബോധവൽക്കരണ ക്യാമ്പയ്നു കളിലൂടെയും മറ്റും സ്ത്രീകൾക്കും കുട്ടികൾക്കുമെതിരായ കുറ്റകൃത്യങ്ങൾ പ്രതിരോധിക്കുന്നതിനായി പഞ്ചായത്ത് ജാഗ്രത സമിതികൾ, മറ്റ് വനിതാ സന്നദ്ധസംഘടനകൾ എന്നിവയുമായി ചേർന്ന് പ്രവർത്തിക്കുക.

4, ജനമൈത്രി ബീറ്റ് ഓഫീസർമാരുമായി ചേർന്ന് ഭവന സന്ദർശനം നടത്തുക.

5, ജില്ലാ പോലീസ് മേധാവി അംഗീകരിച്ച മികച്ച കൗൺസിലർമാരുടെ സഹായത്തോടെ കൗൺസിലിംഗ് ആവശ്യമുള്ള ഇരകൾക്ക് ആയത് ലഭ്യമാക്കാൻ സഹായിക്കുക.

6, സ്കൂൾ രക്ഷാകർതൃ സമിതിയുടെ ഭാഗമായി ചേർന്ന് കൊണ്ട് കുട്ടികൾക്കെതിരെയുള്ള കുറ്റകൃത്യങ്ങൾ തടയാനുള്ള നടപടികൾ സ്വീകരിക്കുക.

7, സ്കൂൾ സംരക്ഷണ ഗ്രൂപ്പിന്റെ പ്രവർത്തനം ശക്തിപ്പെടുത്തുക.

8, സ്കൂൾ കോളേജ് വിദ്യാർത്ഥികൾക്കായി സ്വയം പ്രതിരോധ പരിശീലനം നൽകുക.

9, ജനമൈത്രി സമിതി സംഘടിപ്പിക്കുന്ന സ്ത്രീകളെ സംബന്ധിച്ച പ്രശ്നങ്ങൾ ചർച്ച ചെയ്യുക. സെമിനാറുകൾ യോഗങ്ങൾ/ വിദ്യാഭ്യാസ കൗൺസിലിംഗ് പരിപാടികൾ എന്നിവയ്ക്ക് വേണ്ട സഹായം നൽകുക.

10, ലീഗൽ സർവ്വീസ് അതോറിറ്റി, നിലവിലുള്ള സർക്കാർ പദ്ധതികളായ പഞ്ചായത്ത് ജാഗ്രത സമിതി, വൺസ്റ്റോപ്പ് ക്രൈസിസ് സെൽ എന്നിവയുമായി ചേർന്ന് ബോധവൽക്കരണ പരിപാടികൾ സംഘടിപ്പിക്കുക.

11, പൗരസമിതികൾ പ്രവർത്തിക്കുന്ന നഗരങ്ങളിൽ നിർദ്ദേശ വോളന്റിയർമാർ അവരുടെ യോഗങ്ങളിൽ പങ്കെടുത്ത് സ്വയം പ്രതിരോധ പരിശീലന ക്ലാസ്സുകൾ സംഘടിപ്പിക്കാവുന്നതാണ്.

നിർദ്ദേശ സന്നദ്ധ പ്രവർത്തകരും എസ്. എച്ച്.ഒമാരുമായി കൂട്ടുമായി സമ്പർക്കം പുലർത്തേണ്ടതുണ്ട്. എസ്.എച്ച്.ഒ മാസത്തിലൊരിക്കൽ നിർദ്ദേശ വോളന്റിയർമാരുടെ ഒരു മീറ്റിംഗ് കഴി യുമെങ്കിൽ ജനമൈത്രി സുരക്ഷ സമിതിയുടെ മീറ്റിംഗ് നടത്തുന്ന ദിവസം തന്നെ വിളിച്ചു ചേർക്കേണ്ടതാണ്. വനിതാസെൽ സി.ഐ യുടെ സഹായത്തോടെ ക്രൈം ഡിറ്റാച്ച്മെന്റ് ഡി.വൈ.എസ്.പി നിർദ്ദേശ ഗ്രൂപ്പ് ലീഡർമാരുടെ പ്രതിമാസ യോഗങ്ങൾ നടത്തേണ്ടതാണ്. ഈ യോഗത്തിൽ പോലീസിന്റെ ശ്രദ്ധ ആവശ്യമുള്ള പ്രധാന വിഷയങ്ങൾ അവതരിപ്പിക്കേണ്ടതാണ്.



പുണ്യം പൂങ്കാവനം

ശബരിമലയിൽ ഒരു വർഷം ശരാശരി 150 ലക്ഷത്തിൽപ്പരം ഭക്തന്മാർ എത്തുന്നു എന്നാണ് കണക്ക്. അതിൽ ഭൂരിപക്ഷം തീർത്ഥാടകരും എത്തുന്നത് രണ്ടു മാസത്തെ മണ്ഡല മകരവിളക്ക്കാലത്താണ്. ഇവരിൽ ഒരു അയ്യപ്പൻ ഭക്ഷണത്തിന്റേയും വഴിപാടിന്റേയും മറ്റു സധനങ്ങളുടേയും 500 ഗ്രാം അവശിഷ്ടം വീതം ശബരിമലയിൽ ഉപേക്ഷിച്ചാൽ തന്നെ ഉണ്ടാകുന്ന മൊത്തം മാലിന്യത്തിന്റെ അളവ് ഊഹിക്കാവുന്നതിലും അപ്പുറമാണ്.

ശബരിമലയെ കീഴടക്കുന്ന മാലിന്യത്തിന്റെ ഭൂരിഭാഗവും പ്ലാസ്റ്റിക്കാണ് എന്ന തിരിച്ചറിവ് ശരിക്കും ഞെട്ടിക്കുന്നതാണ്. അതു ശബരിമലയ്ക്കു പുറത്തുള്ള ജീവജാലങ്ങളെ കൊന്നൊടുക്കുക മാത്രമല്ല പ്രകൃതിയെ തിരിച്ചു കിട്ടാത്തവണ്ണം നശിപ്പിച്ചുകൊണ്ടിരിക്കുന്നു. ഇത് തടഞ്ഞില്ലെങ്കിൽ പ്രകൃതിയോടും ജീവജാലങ്ങളോടും നാം ചെയ്യുന്ന വലിയ അപരാധം ആയി മാറും. ഈശ്വര ചൈതന്യം ഉണ്ടെന്നു നാം വിശ്വസിക്കുന്ന ഒരിടത്തും ഒരിക്കലും മാലിന്യം ഉപേക്ഷിക്കാൻ നമുക്ക് കഴിയില്ല. ശബരിമലയുടെ പരിശുദ്ധി തിരിച്ചു കൊണ്ടു വരാനും അത് നില നിർത്താ നുമാണ് 2011 ൽ പുണ്യം പൂങ്കാവനം എന്ന പദ്ധതി വിഭാവനം ചെയ്തത്.

ശബരിമല തീർത്ഥാടനവുമായി ബന്ധപ്പെട്ട് പ്രവർത്തിക്കുന്ന വകുപ്പുകളായ പോലീസ്, ആർ.എ.എഫ്, എൻ.ഡി.ആർ.എഫ്. ദേവസ്വം ബോർഡ്, ആരോഗ്യ വകുപ്പ്, അഗ്നിശമനസേന, വനം വകുപ്പ്, എക്സൈസ് വകുപ്പ്, സന്നദ്ധ സംഘടനകളായ അയ്യപ്പ സേവാസംഘം, അയ്യപ്പ സേവാ സമാജം, അയ്യപ്പഭക്തർ, തുടങ്ങിയവരുടെ കൂട്ടായ്മയാണിത്. കഴിഞ്ഞ 6 വർഷത്തിനുള്ളിൽ ശബരിമലയുടെ പരിപാവനത കാത്തു

സൂക്ഷിക്കാൻ ഈ പദ്ധതി വഴി കഴിഞ്ഞിട്ടുണ്ട്. ശബരിമലയുടെ ശുചീകരണ പ്രവർത്തനങ്ങളിൽ അക്ഷീണം പ്രവർത്തിക്കുന്നവരുടെ ആത്മവീര്യം കൂട്ടുവാനും ഈ പദ്ധതിക്ക് കഴിഞ്ഞു. കേരള ഹൈക്കോടതി നിരവധി വിധി ന്യായങ്ങളിലായി ഈ പദ്ധതിയെ മുക്തകണ്ഠം പ്രശംസിക്കുകയും സർക്കാരിനോടും ദേവസ്വം, പോലീസ് വകുപ്പുകളോടും ഭക്തജനങ്ങളോടും ഈ പദ്ധതിയുടെ വിജയത്തിനായി പ്രവർത്തിക്കാൻ ആവശ്യപ്പെടുകയും ചെയ്യുകയുണ്ടായി. ശബരിമല തന്ത്രീയം മേൽശാന്തിമാരും മാത്രമല്ല ജഡ്ജിമാർ, രാഷ്ട്രീയ നേതാക്കൾമാർ, സിനിമാതാരങ്ങൾ, മാധ്യമപ്രവർത്തകർ, മറ്റു പൗരപ്രമുഖർ, വിവിധ വകുപ്പുകളിലെ ഉദ്യോഗസ്ഥർ എന്നിവർ പല ഘട്ടങ്ങളിലായി പുണ്യം പൂങ്കാവനം പദ്ധതിയുമായി സഹകരിച്ചു പ്രവർത്തിക്കുന്നുണ്ട്.

Responsible And Conscious Pilgrimage എന്നത് ഓരോ അയ്യപ്പഭക്തനേയും മനസിലാക്കി വരും തലമുറക്കായി ഈ പൂങ്കാവനം കാത്തു സൂക്ഷിക്കുക എന്നത് മാത്രമാണ് ഈ പദ്ധതിയുടെ ലക്ഷ്യം. മല ചവിട്ടുന്ന ഓരോ അയ്യപ്പനും പാലിക്കേണ്ട സപ്തകർമ്മങ്ങൾ ഈ പദ്ധതി മുന്നോട്ട് വയ്ക്കുന്നു.



സപ്തകർമ്മങ്ങൾ

1, പൂങ്കാവനത്തിലെത്തുന്ന ഓരോ അയ്യപ്പനും പൂങ്കാവനത്തിന്റെ പരിശുദ്ധിയും നിലനിൽപ്പിനേയും ബാധിക്കുന്ന ഒരു വസ്തുവും



പ്രത്യേകിച്ച് പ്ലാസ്റ്റിക് വസ്തുക്കൾ കൊണ്ടുവരില്ല എന്ന് സ്വയം ഉറപ്പുവരുത്തുക.

2, തീർത്ഥാടനവേളയിൽ അവശേഷിക്കപ്പെടുന്ന വസ്തുക്കൾ ശബരിമലയിൽ വലിച്ചെറിയാതെ ഒപ്പം തിരികെ കൊണ്ടുപോകുക.

3, ശബരിമലയിൽ എത്തുന്ന ഓരോ അയ്യപ്പനും കുറഞ്ഞത് ഒരു മണിക്കൂർ എങ്കിലും സന്നിധാനവും പരിസരവും വൃത്തിയാക്കുവാൻ സന്നദ്ധസേവനം ചെയ്ത് യഥാർത്ഥ അയ്യപ്പ സേവയിൽ പങ്കാളി ആകുക.

4, പുണ്യനദിയായ പമ്പയെ പാപനാശിനിയായി കാത്തുസൂക്ഷിക്കുക. ഈ തീർത്ഥനദിയിൽ കുളിക്കുമ്പോൾ സോപ്പ്, എണ്ണ തുടങ്ങിയവ ഉപയോഗിക്കരുത്. മടക്കയാത്രയിൽ വസ്ത്രങ്ങൾ നദിയിൽ ഉപേക്ഷിക്കരുത്.

5, ശൗചാലയങ്ങൾ ഉപയോഗിക്കുമ്പോൾ അവ വൃത്തിയായി സൂക്ഷിക്കുവാനും തീർത്ഥാടന പാതയിൽ മലമുത്രവിസർജ്ജനം നടത്താതിരിക്കുകയും ചെയ്യുക.

6, കഠിനമായ വൃതാനുഷ്ഠയോടെയാണ് ഓരോ അയ്യപ്പനും മലചവിട്ടുന്നത്. അനാവശ്യമായി തിരക്കും തിരക്കും കാണിക്കാതെ വരിയിൽ ഉൗഴം കാത്തുനിൽക്കേണ്ടതാണ്.

7, ഈ നിർദ്ദേശങ്ങൾ എല്ലാ ഭക്തജനങ്ങളിലും എത്തിക്കുകയും തങ്ങളാലാവും വിധത്തിൽ ഈ പ്രവർത്തനത്തിൽ പങ്കാളികളാകുകയും ചെയ്യുക.

കഴിഞ്ഞ 6 വർഷത്തെ പ്രവർത്തനങ്ങളിൽ നിന്നും ബോധ്യമായ വസ്തുത സന്നിധാനത്തോ പമ്പാ നദിതീരത്ത് വെച്ചോ ബോധവൽക്കരണം നടത്തി പുണ്യം പൂങ്കാവനം പദ്ധതി പരിപൂർണ്ണ വിജയത്തിൽ എത്തിക്കുക പ്രയാസകരമാണ് എന്നതാണ്. ഈ വസ്തുത ബോധ്യപ്പെട്ട തിനാലാണ് പുണ്യം പൂങ്കാവനം കേന്ദ്രങ്ങൾ കേരളത്തിനകത്തും പുറത്തുമുള്ള ശബരിമല തീർത്ഥാടനവുമായി ബന്ധപ്പെട്ട എല്ലാ ക്ഷേത്രങ്ങളിലും ആരംഭിക്കുവാൻ

തീരുമാനിച്ചത്. ഉത്തരവാദിത്വത്തോടും ബോധപൂർവ്വവുമായ തീർത്ഥാടനം നടത്തുന്നതിനുള്ള പ്രവർത്തനങ്ങൾ എകോപ്പിക്കുക എന്നുള്ളത് പുണ്യം പൂങ്കാവനം പ്രാദേശിക കേന്ദ്രങ്ങളുടെ ചുമതലയാണ്. ശബരിമലയിലേക്ക് വരുന്ന ഓരോ അയ്യപ്പ ഭക്തനും മേൽപ്പറഞ്ഞ കാര്യങ്ങൾ പാലിക്കേണ്ടതും മറ്റ് അയ്യപ്പ ഭക്തരിലേക്ക് എത്തിക്കേണ്ടതുമാണ്.

തീർത്ഥാടകർ പുണ്യം പൂങ്കാവനം പദ്ധതി മനസ്സിൽ ഏറ്റെടുത്ത് ഭക്തിയോടെ അനുഷ്ഠിക്കാൻ തുടങ്ങിയിരിക്കുന്നു. സർക്കാരും, സംസ്ഥാന ദേവസ്വം ബോർഡും ഇതിന് എല്ലാവിധ സഹായങ്ങളും നൽകുന്നു. 'ശുചിത്വം ദൈവീകത്വമാണ്' എന്ന സന്ദേശം രാജ്യത്തെ എല്ലാ തീർത്ഥാടന സ്ഥലങ്ങളിലും എത്തിക്കുവാനും ഉത്തരവാദിത്വപൂർണ്ണവും സചേതനവുമായ തീർത്ഥാടനത്തിന്റെ പ്രാധാന്യത്തെ കുറിച്ച് ബോധവാൻമാരാക്കാനും ഈ പദ്ധതിയിലൂടെ സാധിച്ചു. കൊച്ചി റെയ്ഞ്ച് പോലീസ് ഇൻസ്പെക്ടർ ജനറൽ ശ്രീ. പി. വിജയൻ ഐ.പി.എസ് ആണ് പുണ്യം പൂങ്കാവനം പദ്ധതിയുടെ ചീഫ് കോർഡിനേറ്റർ.

അബ്കാരി നിയമപ്രകാരമുള്ള കേസുകളിൽ ശ്രദ്ധിക്കേണ്ട കാര്യങ്ങൾ

അബ്കാരി നിയമപ്രകാരം രജിസ്റ്റർ ചെയ്യുന്ന കേസുകളിൽ ഭൂരിഭാഗം കേസുകളും ശിക്ഷിക്കപ്പെടാതെ പോകുന്നതായാണ് കണക്കുകൾ സൂചിപ്പിക്കുന്നത്. ഇത്തരം കേസുകൾ രജിസ്റ്റർ ചെയ്യുന്നതിലും അന്വേഷിക്കുന്നതിലുമുള്ള അറിവില്ലായ്മയാണ് കേസുകൾ ശിക്ഷിക്കാതെ പോകുന്നതിന്റെ പ്രധാന കാരണം. താഴെ പറയുന്ന കാര്യങ്ങൾ ശ്രദ്ധിച്ചാൽ ഇത്തരം കേസുകളിൽ ഒരു പരിധിവരെ കുറ്റമറ്റരീതിയിൽ കുറ്റപത്രം നൽകാൻ കഴിയും.

1. അബ്കാരി നിയമപ്രകാരം ചാരായം, കോട, സ്പിരിറ്റ്, വാറ്റ് ഉപകരണങ്ങൾ എന്നിവ സീഷർ മഹസ്തർ പ്രകാരം പിടിച്ചെടുക്കുമ്പോൾ സംശയങ്ങൾക്കിടനൽകാത്തവിധത്തിൽ സുതാര്യമായ നടപടികൾ ചെയ്യണം.

2. അബ്കാരി നിയമപ്രകാരം ഡിറ്റക്ഷൻ ചെയ്യേണ്ട ഓഫീസർ സബ് ഇൻസ്പെക്ടറോ ആയതിന് മുകളിൽ സ്ഥാനത്തുള്ളവരോ ആയിരിക്കണം. ഗ്രേഡ് എസ്.ഐമാരോ, എ എസ് ഐമാരോ ഡിറ്റക്ഷൻ ചെയ്യുന്ന കേസുകൾ നിയമപരമായി നിലനിൽക്കുന്നതല്ല.

3. അബ്കാരി നിയമപ്രകാരം ഏതെങ്കിലും തരത്തിലുള്ള കുറ്റകൃത്യത്തെക്കുറിച്ച് വിവരം ലഭിച്ചവർ ആയത് ജി.ഡി യിൽ രേഖപ്പെടുത്തിയ ശേഷം ഉടൻ തന്നെ വെരിഫൈ ചെയ്ത് നിജസ്ഥിതി ബോധ്യപ്പെട്ട് ആവശ്യമായ നിയമ നടപടി സ്വീകരിക്കേണ്ടതാണ്.

4. വീടുകളിലോ അടച്ചിട്ടുള്ള മുറികളിലോ റെയ്ഡ് നടത്തുമ്പോൾ ശരിയായ വിധത്തിൽ പരിശോധനാ മെമ്മോറാണ്ടം തയ്യാറാക്കി അയയ്ക്കണം.

5. ലക്ഷ്യം വകകൾ, സ്പിരിറ്റോ, കോടയോ, ചാരായമോ, വിദേശ മദ്യമോ, മറ്റ് ഉപകരണങ്ങളോ എന്ത് തന്നെയാണെങ്കിലും അതിന്റെ പൂർണ്ണമായ വിവരങ്ങൾ മഹസ്തറിൽ രേഖപ്പെടുത്തണം. സീഷർ മഹസ്തറിൽ ആയതിന്റെ അളവ്, അതിന്റെ നിറം ആയത് സൂക്ഷിച്ചിരിക്കുന്ന പാത്രം, കന്നാസ്



എന്നിവയുടെ വിവരങ്ങൾ, ഏതെങ്കിലും തരത്തിലുള്ള ലേബൽ ഉണ്ടെങ്കിൽ ആയതിന്റെ വിശദാംശം എല്ലാം ഉണ്ടായിരിക്കണം.

6. ചാരായമോ, കോടയോ, സ്പിരിറ്റോ, വിദേശമദ്യമോ മറ്റോ പിടിച്ചെടുക്കുമ്പോൾ ആയതിൽ നിന്നും കെമിക്കൽ പരിശോധനക്കായ് സാമ്പിൾ ശേഖരിക്കേണ്ടതാണ്. സാമ്പിൾ ശേഖരിക്കുന്ന കുപ്പിയുടെ അളവിനെക്കുറിച്ചും ആയത് ലഭ്യമായതെങ്ങനെയെന്നും രേഖപ്പെടുത്തണം. വിദേശമദ്യമോ, ചാരായമോ, സ്പിരിറ്റോ, ആണ് പിടിച്ചെടുക്കുന്നതെങ്കിൽ 180ml വീതവും കോടയോ മറ്റോ ആണ് പിടിച്ചെടുക്കുന്നതെങ്കിൽ 500ml കുറയാതെയും ഓരോ പാത്രത്തിൽ നിന്നും മൂന്ന് സാമ്പിളുകൾ വീതം കെമിക്കൽ പരിശോധനയ്ക്കായി ശേഖരിക്കണം. പിടിച്ചെടുത്ത നിരോധിതമദ്യം സൂക്ഷിച്ചിരുന്ന പാത്രങ്ങൾക്കും സാമ്പിൾ ശേഖരിച്ച പാത്രങ്ങൾക്കും തിരിച്ചറിയാവുന്ന വിധത്തിൽ ക്രമനമ്പരകൾ നൽകണം.

7. സാമ്പിൾ കുപ്പികളും നിരോധിത മദ്യം സൂക്ഷിച്ചിരുന്ന പാത്രങ്ങളും വെള്ളതുണി കൊണ്ട് വാവട്ടം ചുറ്റി ട്രായ്ൻ നുൽ കൊണ്ട് കെട്ടി സീൽ പതിപ്പിക്കണം. അതിനുശേഷം ഒരു സ്ലിപ്പിൽ മേൽ രണ്ടു സാക്ഷികളുടെ പൂർണ്ണമായ പേരും മേൽ വിലാസവും വാങ്ങി ഒപ്പു വാങ്ങിയ ശേഷം അന്വേഷണ ഉദ്യോഗസ്ഥനും ഒപ്പ് വയ്ക്കണം.

8. സാമ്പിൾ ചെയ്യുന്ന രീതി മഹസ്തറിൽ കൃത്യമായി രേഖപ്പെടുത്തണം. സീൽ ചെയ്യാൻ

ഉപയോഗിച്ച സ്പെസിമെന്റിന്റെ വിവരങ്ങളും മഹസ്സറിൽ രേഖപ്പെടുത്തണം.

9. ടി സ്ഥലത്ത് കുറ്റകൃത്യത്തിനുപയോഗിച്ച അനുബന്ധ ഉപകരണങ്ങളും മറ്റ് ലക്ഷ്യം വകകളും കൃത്യമായി മഹസ്സറിൽ വിവരിച്ച് ബന്ധവസ്തിലേക്കു കൈമാറണം.

10. പ്രതിയെ സംഭവസ്ഥലത്ത് വച്ച് അറസ്റ്റ് ചെയ്തിട്ടുണ്ടെങ്കിൽ ടി വിവരം മഹസ്സറിൽ പറയണം ടിയാന്റെ കയ്യിൽ നിന്ന് ലഭിച്ചിട്ടുള്ള പണമോ, സാധനങ്ങളോ, കടലാസുകളോ, മൊബൈൽ ഫോണുകളോ തുടങ്ങി എല്ലാ വിവരങ്ങളും മഹസ്സറിൽ രേഖപ്പെടുത്തണം, നിയമപരമായ അറസ്റ്റിന്റെ നടപടിക്രമങ്ങൾ കൃത്യമായി പാലിക്കണം.

11. പ്രതികൾ സംഭവസ്ഥലത്ത് നിന്ന് ഓടി പോയിട്ടുണ്ടെങ്കിൽ ടിയാൻമാരെ കാണുമ്പോൾ എന്ത് ചെയ്യുകയായിരുന്നു എന്നും, എന്ത് വേഷമാണ് ടിയാളുകൾ ധരിച്ചിരുന്നതെന്നും, പ്രത്യക്ഷതയിൽ ശ്രദ്ധയിൽപ്പെടുന്ന എന്തെങ്കിലും ഉപയോഗപ്രദമായ വിവരങ്ങൾ ഉണ്ടെങ്കിൽ ആയതും, സാക്ഷികളിൽ നിന്നും ടിയാളുകളെ കുറിച്ച് ലഭിച്ച വിവരങ്ങളും മഹസ്സറിൽ രേഖപ്പെടുത്തണം.

12. നിരവധി പാത്രങ്ങളിലോ കന്നാസുകളിലോ, കുപ്പികളിലോ ആണ് ടി ദ്രാവകങ്ങൾ സൂക്ഷിച്ച് വച്ചിരുന്നതെങ്കിൽ ഒരോ പാത്രത്തിൽ നിന്നും സാമ്പിളുകൾ ശേഖരിക്കണം.

13. ഡിറ്റക്ഷനും അനുബന്ധ നടപടികളും ഫോട്ടോഗ്രാഫി ചെയ്യുകയോ, വീഡിയോ ഗ്രാഫ് ചെയ്യുകയോ ചെയ്യുന്നത് ഉപയോഗപ്രദമായിരിക്കും. ടി ഫോട്ടോ/വീഡിയോ റിക്കാർഡ് ചെയ്യുന്നവരെ സാക്ഷികളാക്കണം.

14. FIR കാലതാമസം കൂടാതെ രജിസ്റ്റർ ചെയ്യണം , FIR മഹസ്സർ, സാമ്പിളുകൾ , മറ്റ് ലക്ഷ്യം വക സാധനങ്ങൾ 151(A) ഫോറം, ഫോർവേർഡിംഗ് നോട്ട് എന്നിവ ഉടൻ തന്നെ കോടതിയിൽ എത്തിക്കണം. ആയത് ഡിറ്റക്ഷൻ ഓഫീസർ ഉറപ്പുവരുത്തണം. കോടതിയിൽ ഇത്തരം കേസുകൾ നിലനിൽക്കാതെ പോകുന്നതിന്റെ പ്രധാന കാരണം കോടതിയിൽ എത്താനുള്ള ഇവയുടെ കാലതാമസമാണ്.

15. നിരോധിക്കപ്പെട്ട മദ്യം പിടിച്ചെടുക്കുന്നത് ഏതെങ്കിലും വാഹനത്തിൽ നിന്നാണെങ്കിൽ സയന്റിഫിക് അസിസ്റ്റന്റിനെക്കൊണ്ട് ശാസ്ത്രീയ പരിശോധന നടത്തുകയും ടി വിവരം മഹസറിൽ

രേഖപ്പെടുത്തുകയും വേണം. ടി വാഹനത്തിന്റെ രജിസ്ട്രേഷൻ വിവരങ്ങൾ ശേഖരിച്ച് പ്രതിയ്ക്ക് ടി വാഹനവുമായ് എന്തെങ്കിലും ബന്ധം ഉണ്ടോ എന്ന് പരിശോധിക്കണം.

16. പ്രതികളുടെ മൊബൈൽഫോണിന്റെ കാൾഡീറ്റയിൽസ് ശേഖരിച്ച് വിശദമായി പരിശോധിക്കണം. സംഭവസ്ഥലത്ത് പ്രതിയുടെ സാന്നിധ്യം തെളിയിക്കാൻ ആയതിലൂടെ കഴിയും.

17. ബന്ധവസ്തിലേക്കു സാമ്പിളുകൾ ഏതു തരം ശാസ്ത്രീയ പരിശോധനയ്ക്കാണ് നൽകുന്നതെന്നുള്ള സുവ്യക്തമായ ചോദ്യാവലി ഉൾപ്പെടുത്തിവേണം ഫോർവേർഡിംഗ് നോട്ട് തയ്യാറാക്കി കോടതിയിൽ അയക്കേണ്ടത്. ഫോർവേഡിംഗ് നോട്ടിൽ സാമ്പിളുകൾ ബന്ധവസ്തിലേക്കു നോൾ പതിച്ചിരുന്ന സീലിന്റെ സ്പെസിമെൻ ഇംപ്രഷൻ കൂടി പതിച്ചുവേണം കോടതി മുഖേന എഫ്. എസ്. എൽ പരിശോധനക്ക് അയയ്ക്കേണ്ടത്.

18. ഏതെങ്കിലും സാക്ഷികളുടെ 164 സി.ആർ.പി.സി പ്രകാരമുള്ള മൊഴി രേഖപ്പെടുത്തേണ്ടതുണ്ടെങ്കിൽ ആയത് കാലതാമസം കൂടാതെ ചെയ്യണം.

19. ബ്രെയിൻ മാപ്പിംഗ്, നൂണപരിശോധന, സൈബർ ഫോറൻസിക്, ഫോറൻസിക് കെമിസ്ട്രി തുടങ്ങിയുള്ള ശാസ്ത്രീയ കുറ്റാന്വേഷണ മാർഗ്ഗങ്ങൾ ആവശ്യമെങ്കിൽ ഉപയോഗപ്പെടുത്തണം.

20. എല്ലാവിധ ശാസ്ത്രീയ പരിശോധനകളുടെയും ഫലം കുറ്റപത്രം നൽകുന്നതിന് മുൻപ് ലഭിച്ചിട്ടുണ്ടോയെന്ന് ഉറപ്പു വരുത്തണം.

21. കേസ്സിൽ നടത്തിയ അന്വേഷണങ്ങളെ സംബന്ധിച്ച് മേലുദ്യോഗസ്ഥരുമായി ചർച്ചചെയ്യുകയും അപാകതകൾ ഉണ്ടെങ്കിൽ ആയത് പരിഹരിക്കുകയും വേണം.

22. കുറ്റപത്രം തയ്യാറാക്കുമ്പോൾ ബന്ധപ്പെട്ട വകുപ്പുകൾ എല്ലാം ചേർത്തിട്ടുണ്ടോയെന്നും, സാക്ഷികളെ എല്ലാം ചേർത്തിട്ടുണ്ടോയെന്നും കോടതിക്ക് അയയ്ക്കേണ്ടിയിരുന്ന രേഖകൾ എല്ലാം അയച്ചിട്ടുണ്ടോയെന്നും മെറ്റീരിയൽ എവിഡൻസ് എല്ലാം കോടതിയിൽ നൽകിയിട്ടുണ്ടോയെന്നും, കെമിക്കൽ പരിശോധനാ ഫലങ്ങൾ ലഭിച്ചിട്ടുണ്ടോ എന്നും ഉറപ്പുവരുത്തണം.

23. വിചാരണഘട്ടത്തിൽ പബ്ലിക് പ്രോസിക്യൂട്ടറെ നേരിട്ട് കണ്ട് കേസിനെപ്പറ്റി വിശദമായി ചർച്ചചെയ്യണം. പ്രോസിക്യൂഷൻ ആവശ്യമായ സഹായം ചെയ്യണം.

**സർക്കാർ ഉത്തരവുകൾ, വകുപ്പ്തല സർക്കുലറുകൾ,
പോലീസ് സംബന്ധമായ മറ്റ് വിവരങ്ങൾ.**

**വാഹനങ്ങൾ കസ്റ്റഡിയിലെടുക്കുന്നത് അനിവാര്യമാണെങ്കിൽ മാത്രമാവണം :
സ്റ്റേഷൻപരിസരങ്ങളിൽ നിന്ന് വേഗത്തിൽ വാഹനങ്ങൾ നീക്കം ചെയ്യണം
സംസ്ഥാന പോലീസ് മേധാവി**

പോലീസ് സ്റ്റേഷൻപരിസരങ്ങളിൽ കസ്റ്റഡിയിലെടുത്ത വാഹനങ്ങൾ കൂട്ടിയിടുന്നത് ഒഴിവാക്കി അവ എത്രയും വേഗം നിയമപരമായി നീക്കം ചെയ്യണമെന്ന് സംസ്ഥാന പോലീസ് മേധാവി ശ്രീ. ലോക്നാഥ് ബെഹ്റ ജില്ലാ പോലീസ് മേധാവിമാർക്ക് നിർദ്ദേശം നൽകി.

ജില്ലാ പോലീസ് മേധാവികൾ അവരവരുടെ ജില്ലകളിൽ സൂക്ഷിക്കുന്നവാഹനങ്ങളെ തരംതിരിച്ച്, എത്രകാലമായി സൂക്ഷിച്ചുവരുന്നു എന്നതുൾപ്പെടെയുള്ള വിവരങ്ങൾ രണ്ട് ആഴ്ചയ്ക്കകം പോലീസ് ആസ്ഥാനത്ത് ലഭ്യമാക്കാനും നിർദ്ദേശിച്ചു. ക്രിമിനൽ കേസുകളിൽ നിയമപരമായ ആവശ്യകത വിലയിരുത്തി മാത്രമേവാഹനങ്ങൾ പിടിച്ചെടുക്കാൻ പാടുള്ളൂ. കുറ്റകൃത്യങ്ങളിൽ ഉൾപ്പെട്ട വാഹനങ്ങൾ പിടിച്ചെടുക്കുന്നതിന് ബന്ധപ്പെട്ട സർക്കിൾ ഇൻസ്പെക്ടറുടെ അനുമതി വേണം. ഇക്കാര്യം ജനറൽ ഡയറിയിലും കേസ് ഡയറിയിലും രേഖപ്പെടുത്തണം. ചെറിയ കേസുകളിലും പെറ്റികേസുകളിലും പിടിച്ചെടുക്കുന്ന വാഹനങ്ങൾക്ക് രസീത് നൽകി കേസന്വേഷണ സമയത്തോ കേസ് വിചാരണവേളയിലോ ഹാജരാക്കണമെന്ന നിർദ്ദേശത്തോടെ ഉടമസ്ഥർക്ക് വിട്ടുനൽകണം.

ജില്ലാ പോലീസ് മേധാവിമാർക്ക് ഒരു ടീമിനെ നിയോഗിച്ചോ പോലീസ് സ്റ്റേഷനുകൾക്ക് നിർദ്ദേശം നൽകിയോ അവരവരുടെ കീഴിലുള്ള പോലീസ് സ്റ്റേഷനുകളിലെ ഇതിനകം പിടിച്ചെടുക്കപ്പെട്ടിട്ടുള്ള വാഹനങ്ങൾ നിയമപ്രകാരം കഴിയുന്നതുംവേഗം വിട്ടുനൽകുന്നതിന് നടപടിയെടുക്കണം. ഏറ്റവും കൂടുതൽ വാഹനങ്ങൾ ഇത്തരത്തിൽ നീക്കം ചെയ്യുന്ന ഉദ്യോഗസ്ഥർക്ക് അർഹമായ പാരിതോഷികം നൽകുമെന്നും സംസ്ഥാന പോലീസ് മേധാവി അറിയിച്ചു.

ശിശുസൗഹൃദ പോലീസ് സ്റ്റേഷൻ

ചിൽഡ്രൻ ആൻഡ് പോലീസ് (ക്യാപ്) പദ്ധതിയുടെ ഭാഗമായി കേരളത്തിൽ ശിശുസൗഹൃദ പോലീസ് സ്റ്റേഷനുകൾ ആരംഭിച്ചു. രാജ്യത്ത് ആദ്യമായി ആരംഭിക്കുന്ന ഈ പദ്ധതിയുടെ ഉദ്ഘാടനം 2017 നവംബർ 13-ാം തീയതി ഫോർട്ട് പോലീസ് സ്റ്റേഷനിൽ ബഹു. കേരള മുഖ്യമന്ത്രി ശ്രീ. പിണറായി വിജയൻ ഉദ്ഘാടനം ചെയ്തു. തിരുവനന്തപുരം ഫോർട്ട്, കൊല്ലം ഈസ്റ്റ്, എറണാകുളം കടവത്ത്, തൃശ്ശൂർ ഈസ്റ്റ്, കോഴിക്കോട് റൗൺ, കണ്ണൂർ റൗൺ എന്നീ പോലീസ് സ്റ്റേഷനുകളിലാണ് ആദ്യഘട്ടത്തിൽ ശിശുസൗഹൃദ പോലീസ് സ്റ്റേഷനുകൾ ആരംഭിക്കുന്നത്. കുട്ടികളുടെ അവകാശങ്ങളും സംരക്ഷണവുമായി ബന്ധപ്പെട്ട മേഖലകളിൽ സുഗമമായ വിജ്ഞാന വ്യാപനകേന്ദ്രങ്ങളായി ശിശുസൗഹൃദ പോലീസ് സ്റ്റേഷനുകൾ വികസിപ്പിച്ചെടുക്കുന്നതിനാണ് ഉദ്ദേശിക്കുന്നതെന്ന് സംസ്ഥാന പോലീസ് മേധാവി അറിയിച്ചു. ഈ മേഖലയിൽ ലഭ്യമായിട്ടുള്ള എല്ലാ പുസ്തകങ്ങളും, മാസികകളും, കൗൺസിലിംഗ് പോലുള്ള സേവനങ്ങളും ഈ സ്റ്റേഷനുകളിൽ ലഭ്യമാകും. കൊച്ചിൻ റെയ്ഞ്ച് ഐ.ജി. ശ്രീ.പി.വിജയൻ ഐ.പി.എസ് ആണ് ക്യാപിന്റെ നോഡൽ ഓഫീസർ.

**സർക്കാർ ഉത്തരവുകൾ, വകുപ്പ്തല സർക്കുലറുകൾ,
പോലീസ് സംബന്ധമായ മറ്റ് വിവരങ്ങൾ.**

**കേരള സർക്കാർ ഉത്തരവ് നമ്പർ: എസ്.എസ്.ബി 2/325/2017/ആഭ്യന്തരം
തീയതി : 25/11/2017**

മേൽ ഉത്തരവിൻ പ്രകാരം സ്വകാര്യസുരക്ഷാ ജീവനക്കാർ, ഏജൻസികൾ എന്നിവർ പോലീസ്-സൈനിക യൂണിഫോമിനോട് സാമ്യമുള്ള യൂണിഫോം ധരിക്കുന്നത് കുറ്റകരമാണെന്നും “ The pride Security Agencies (Regulation) Act 2005 “സെക്ഷൻ 21 പ്രകാരം നടപടി സ്വീകരിക്കാമെന്നും നിർദ്ദേശിക്കുന്നു.

കുട്ടികൾക്കെതിരെയുള്ള ആരോപണങ്ങളിൽ പോലീസ് നടപടികൾക്കുള്ള മാർഗനിർദ്ദേശങ്ങൾ

കുട്ടികൾക്കെതിരെയുള്ള ആരോപണങ്ങൾ ഉണ്ടാകുമ്പോഴും നിയമപരമായി പൊതുത്തപ്പൊട്ടാത്ത കുട്ടികളുടെ പ്രശ്നങ്ങൾ കൈകാര്യം ചെയ്യുമ്പോഴും അവയുടെ ഭാഗമായി കൈക്കൊള്ളുന്ന നടപടികൾ കുട്ടികൾക്ക് മാനസികമോ ശാരീരികമോ ആയ പീഡനങ്ങൾക്ക് ഇടയാകരുതെന്ന് സംസ്ഥാന പോലീസ് മേധാവി പോലീസ് ഉദ്യോഗസ്ഥർക്ക് നിർദ്ദേശം നൽകി. ബാലാവകാശ കമ്മീഷന്റെ ഉത്തരവിനെത്തുടർന്നാണ് ഇത് സംബന്ധിച്ച് പാലിക്കേണ്ട മാർഗ നിർദ്ദേശങ്ങൾ ഉൾപ്പെടുത്തിയസർക്കുലർ പുറപ്പെടുവിച്ചത്. യാതൊരു കാരണവശാലും ചെറിയ കുറ്റകൃത്യങ്ങളിൽ ആരോപണ വിധേയരായ കുട്ടികളെ പോലീസ് സ്റ്റേഷനിൽ വിളിച്ച് വരുത്തി ചോദ്യം ചെയ്യാൻ പാടില്ല . കുട്ടികളുടെ പ്രശ്നങ്ങൾ കൈകാര്യം ചെയ്യുമ്പോൾ നിയമിതനായ ചൈൽഡ് വെൽഫെയർ പോലീസ് ഓഫീസറോ സ്പെഷ്യൽ ജൂവനൈൽ പോലീസ് യൂണിറ്റ് അംഗമോ മാത്രമേ മാനദണ്ഡങ്ങൾ പാലിച്ച് കൊണ്ട് ചോദ്യം ചെയ്യുവാൻ പാടുള്ളൂവെന്നും സംസ്ഥാനപോലീസ് മേധാവി നിർദ്ദേശം നൽകി.

**പോലീസ് ഉദ്യോഗസ്ഥർക്ക് മാനസിക സമ്മർദ്ദം അതിജീവിക്കുവാനുള്ള
കർമ്മപദ്ധതി ആവിഷ്കരിക്കും - സംസ്ഥാന പോലീസ് മേധാവി**

മാനസിക സമ്മർദ്ദവും പിരിമുറുക്കവും നേരിടുന്നതിന് പോലീസ് സേനാംഗങ്ങളെ പ്രാപ്തരാക്കാൻ പ്രത്യേക പരിശീലന പരിപാടിയുടെ സംസ്ഥാന തല ഉത്ഘാടനം സംസ്ഥാന പോലീസ് മേധാവി 2017 നവംബർ 6-ാം തീയതി പോലീസ് ട്രെയിനിംഗ് കോളേജിൽ നിർവ്വഹിച്ചു. ബഹു. സംസ്ഥാന പോലീസ് മേധാവിയുടെ ഉദ്ഘാടന പ്രസംഗത്തിൽ നിന്നും “തൊഴിൽപരമായും കുടുംബപരമായും സമ്മർദ്ദങ്ങളും പ്രശ്നങ്ങളും പലപ്പോഴും സേനാംഗങ്ങളിൽ പിരിമുറുക്കവും മാനസിക സമ്മർദ്ദവും സൃഷ്ടിക്കുന്നു. ഇത് പലപ്പോഴും മികച്ച പ്രവർത്തനങ്ങൾക്ക് തടസം സൃഷ്ടിക്കുന്നു. ഇത് മനസിലാക്കി ഈ രംഗത്ത് ഒരു കർമ്മപദ്ധതി ആവിഷ്കരിക്കുകയും ജില്ലാതലത്തിൽ കേന്ദ്രങ്ങൾ ആരംഭിക്കുകയും ചെയ്യും”. ദക്ഷിണമേഖല അസി.ഡയറക്ടർ ജനറൽ ഓഫ് പോലീസ് ഡോ. ബി. സന്ധ്യ ഐ.പി.എസ്, പോലീസ് ആസ്ഥാനത്തെ അസി. ഡയറക്ടർ ജനറൽ ശ്രീ. എസ്. അനന്ദകൃഷ്ണൻ ഐ.പി.എസ്, പോലീസ് ഇൻസ്പെക്ടർ ജനറൽ ശ്രീ.ദിനേന്ദ്രകുമാർ ഐ.പി.എസ്, പോലീസ് ട്രെയിനിംഗ് കോളേജ് പ്രിൻസിപ്പാൾ ശ്രീ. കെ. സേതുരാമൻ ഐ.പി.എസ്, കെയർവേൾഡ് ഫൗണ്ടേഷൻ രക്ഷാധികാരി ഡോ. ജോർജ്ജ് ഓണക്കൂർ തുടങ്ങിയവർ ചടങ്ങിൽ സംബന്ധിച്ചു.

1. നിർഭയ വോളന്റിയർ പരിശീലനം

നിർഭയകേരളം സുരക്ഷിതകേരളം പദ്ധതിയുടെ ഭാഗമായ് നിർഭയവോളന്റിയർമാർക്ക് പരിശീലനം നൽകുന്നവർക്കായുള്ള പരിശീലന പരിപാടി നവംബർ 20-ാം തീയതി മുതൽ 25-ാം തീയതി വരെ പോലീസ് ട്രെയിനിംഗ് കോളേജിൽ നടന്നു. ബഹു. സംസ്ഥാന പോലീസ് മേധാവി ശ്രീ.ലോക്നാഥ് ബെഹ്റ ഐ.പി.എസ് പരിശീലനം ഉദ്ഘാടനം ചെയ്തു. ചടങ്ങിൽ ബഹു. ദക്ഷിണമേഖല അസി. ഡയറക്ടർ ജനറൽ ഓഫ് പോലീസ് ഡോ. ബി. സന്ധ്യ ഐ.പി.എസ്, നിർഭയ കേരളം സുരക്ഷിതകേരളം പദ്ധതിയുടെ നോഡൽ ഓഫീസർ ആർ. നിശാന്തിനി ഐ.പി.എസ്, പോലീസ് ട്രെയിനിംഗ് കോളേജ് പ്രിൻസിപ്പാൾ ശ്രീ. സേതുരാമൻ ഐ.പി.എസ്, വൈസ് പ്രിൻസിപ്പാൾ ശ്രീ അനിൽ ശ്രീനിവാസ് എന്നിവർ ചടങ്ങിൽ സംബന്ധിച്ചു. കേരളത്തിന്റെ വിവിധ ജില്ലകളിൽ നിന്നുള്ള 24 വനിതാ പോലീസ് ഉദ്യോഗസ്ഥർ പരിശീലനത്തിൽ പങ്കെടുത്തു. Concept of the scheme, Gender equality and challenge, Impact of social evils, Stress management, Developing soft skill തുടങ്ങിയ വിഷയങ്ങളിലാണ് 6 ദിവസത്തെ പരിശീലനം നൽകിയത്.

2. സ്ട്രെസ് മാനേജ്മെന്റ് കോഴ്സ്

പോലീസ് ഉദ്യോഗസ്ഥർക്ക് മാനസിക സമ്മർദ്ധം നേരിടാനുള്ള പരിശീലനത്തിന്റെ സംസ്ഥാന തല ഉദ്ഘാടനവും രണ്ട് ദിവസത്തെ പരിശീലന പരിപാടിയും നവംബർ മാസം 6-ാം തീയതി പോലീസ് ട്രെയിനിംഗ് കോളേജിൽ വച്ച് നടന്നു. വിവിധ യൂണിറ്റിൽ നിന്നുള്ള 114 പേർ രണ്ട് ദിവസത്തെ പരിശീലനത്തിൽ പങ്കെടുത്തു. തൊഴിൽ പരമായും കുടുംബപരമായും നേരിടേണ്ടിവരുന്ന സമ്മർദ്ധങ്ങളും പിരിമുറുക്കങ്ങളും സേനാംഗങ്ങളിൽ മാനസിക സമ്മർദ്ധം സൃഷ്ടിക്കുന്നതായും മികച്ച പ്രവർത്തനത്തിന് ഇത് തടസ്സം ഉണ്ടാക്കുന്നതായും ആയത് അതിജീവിക്കുവാനായി ഈ രംഗത്ത് ഒരു കർമ്മ പദ്ധതി ആവിഷ്കരിക്കുമെന്നും ബഹു സംസ്ഥാന പോലീസ് മേധാവി പരിശീലനം ഉദ്ഘാടനം ചെയ്ത് കൊണ്ട് പറഞ്ഞു.

പോലീസ് ട്രെയിനിംഗ് കോളേജിലെ ഇഗ്നോ പഠനകേന്ദ്രത്തിൽ പ്രവേശനം

തിരുവനന്തപുരം പോലീസ് ട്രെയിനിംഗ് കോളേജിൽ പ്രവർത്തിക്കുന്ന ഇന്ധിരാഗാന്ധി നാഷണൽ ഓപ്പൺ യൂണിവേഴ്സിറ്റിയുടെ പ്രോഗ്രാം സ്റ്റഡി സെന്ററിൽ 2018 ജനുവരി ബാച്ചിലേക്കുള്ള പ്രവേശനത്തിന് അപേക്ഷ ക്ഷണിക്കുന്നു. പി. ജി ഡിപ്ലോമ ഇൻ ക്രിമിനൽ ജസ്റ്റിസ്, പി. ജി സർട്ടിഫിക്കറ്റ് ഇൻ സൈബർ ലോ, ഡിപ്ലോമ ഇൻ പാരാലീഗൽ പ്രാക്ടീസ്, സർട്ടിഫിക്കറ്റ് ഇൻ ആന്റി ഹ്യൂമൻട്രാഫിക്വിംഗ്, സർട്ടിഫിക്കറ്റ് ഇൻ ഹ്യൂമൻ റൈറ്റ്സ് എന്നീ കോഴ്സുകളിലേക്കാണ് പ്രവേശനം. പോലീസ് വകുപ്പിലെ ജീവനക്കാർക്ക് അവസരം പരമാവധി പ്രയോജനപ്പെടുത്താം. താൽപര്യമുള്ളവർ ഇഗ്നോയുടെ ഔദ്യോഗിക വെബ്സൈറ്റിൽ (www.ignou.ac.in) രജിസ്റ്റർ ചെയ്ത് അഡ്മിഷൻ നടപടിക്രമങ്ങൾ നടത്തി ഇഗ്നോ സ്റ്റഡി സെന്ററായി പോലീസ് ട്രെയിനിംഗ് കോളേജ് (40035 P) ഓപ്റ്റ് ചെയ്യണം. കൂടുതൽ വിവരങ്ങൾക്ക് വൈസ് പ്രിൻസിപ്പൽ & പ്രോഗ്രാം കോ-ഓർഡിനേറ്റർ, ഇഗ്നോ സ്റ്റഡി സെന്റർ, പോലീസ് ട്രെയിനിംഗ് കോളേജ്, തിരുവനന്തപുരവുമായി ബന്ധപ്പെടണം.

ബന്ധപ്പെടേണ്ട ഫോൺ : 9495768234, 7012439658, 9497990222



കെ.എ.പി.1 & 2 ബറ്റാലിയൻ പോലീസ് കോൺസ്റ്റബിൾ മാരുടെ പാസിംഗ് ഔട്ട് പരേഡിൽ സലൂട്ട് സ്വീകരിക്കുന്ന കേരള മുഖ്യമന്ത്രി ശ്രീ. പിണറായി വിജയൻ . 420 പേരാണ് പരിശീനം പൂർത്തിയാക്കിയത്. അതിൽ കെ.എ.പി 1 ബറ്റാലിയന്റെ 151 പേരും കെ.എ. പി 2 ന്റെ 269 പേരും പാസിംഗ് ഔട്ട് പരേഡിൽ പങ്കെടുത്തു.



കെ.എ.പി നാലാം ബറ്റാലിയൻ പാസിംഗ് പരേഡിൽ സലൂട്ട് സ്വീകരിക്കുന്ന കേരളമുഖ്യമന്ത്രി ശ്രീ. പിണറായി വിജയൻ. 2017 ഫെബ്രുവരി പരിശീലനം ആരംഭിച്ച കെ.എ.പി നാലാം ബറ്റാലിയനിലെ 113 പോലീസുകാരും എം.എസ്.പിയിലെ 183 പോലീസുകാരുമാണ് പാസിംഗ് ഔട്ട് പരേഡിൽ പങ്കെടുത്തത്.

" SAY YES TO CRICKET AND NO TO DRUGS "



ലഹരി ഉപയോഗിക്കുന്നതിനെതിരെയുള്ള വ്യാപക പ്രചാരണത്തിന്റെ ഭാഗമായ് കേരളപോലീസ്, കേരള ക്രിക്കറ്റ് അസോസിയേഷന്റെ പിന്തുണയോടെ 2017 നവംബർ 6-ാം തീയതി വൈകിട്ട് 3 മണിക്ക് ചന്ദ്രശേഖരൻ നായർ സ്റ്റേഡിയത്തിൽ വച്ച് ' യേശ് റ്റു ക്രിക്കറ്റ് ആൻഡ് നോ റ്റു ഡ്രഗ്സ് ' എന്ന പരിപാടി സംഘടിപ്പിച്ചു. ലഹരിയുടെ തിന്മകൾക്ക് ഇരയാകാതെ യുവാക്കളുടെയും വിദ്യാർത്ഥികളുടെയും ശ്രദ്ധ കായികരംഗത്തും അനുബന്ധ പ്രവർത്തനങ്ങളിലേക്കും തിരിച്ചുവിടുക എന്നതാണ് ഇതിന്റെ ലക്ഷ്യം.

" YES TO FOOTBALL, NO TO DRUGS "



നമ്മുടെ വിദ്യാർത്ഥികളെയും യുവതലമുറയെയും അനാരോഗ്യകരമായ ലഹരി വസ്തുക്കളിൽ നിന്നും ഫുട്ബോൾ പോലുള്ള കായികലഹരിയിലേക്ക് എത്തിക്കുക എന്ന ലക്ഷ്യവുമായാണ് കേരളപോലീസിന്റെ മേൽനോട്ടത്തിൽ സ്റ്റുഡന്റ്സ് പോലീസ് കേഡറ്റ് " YES TO FOOTBALL, NO TO DRUGS " എന്ന പരിപാടി 2017 ഒക്ടോബർ 04 തീയതി കൊച്ചിയിൽ സംഘടിപ്പിച്ചു.